

## अन्य देशों पर निर्भरता खत्म करेगा अमेरिका

By : Editor Published On : 9 Aug, 2020 12:59 PM IST



वाशिंगटन । राष्ट्रपति डोनाल्ड ट्रंप ने कहा अमेरिका दवाओं एवं चिकित्सा आपूर्ति के लिए चीन तथा अन्य देशों पर अपनी निर्भरता खत्म करेगा । उन्होंने कहा कि घातक कोरोना वायरस फैलाकर बीजिंग ने अमेरिका और दुनिया को जो घाव दिया है, उसकी कीमत उसे चुकानी पड़ेगी । ट्रंप और कई देशों के नेताओं ने चीन पर जानलेवा बीमारी की जानकारी देने में पारदर्शिता न बरतने का आरोप लगाया है, जिससे दुनियाभर में लोगों को बड़ी संख्या में जान गवांनी पड़ी है । ट्रंप ने व्हर्लपूल के विनिर्माण संयंत्र का दौरा करने के लिए ओहियो जाने से पहले व्हाइट हाउस में पत्रकारों से बातचीत में कहा कि चीन ने जो किया वह भयानक है । चाहे वह इसे रोकने में असक्षम था या उसने जानबूझकर यह किया, लेकिन यह भयानक चीज है न केवल अमेरिका के लिए बल्कि पूरी दुनिया के लिए । बहुत भयानक चीज । उन्होंने कहा बीजिंग ने कोरोना वायरस फैलाकर अमेरिका और दुनिया को जो घाव दिया है, उसकी कीमत उसे अदा करनी पड़ेगी ।

ओहियो में कामगारों को संबोधित करने के बाद ट्रंप ने आरोप लगाया कि पूर्ववर्ती ओबामा-बाइडेन प्रशासन चीन को जीतने देने में पूरी तरह खुश था । राष्ट्रपति ने कहा अगले चार वर्षों में हम दवा और चिकित्सा आपूर्ति श्रृंखला को अपने देश में लाएंगे और चीन तथा अन्य विदेशी देशों पर निर्भरता खत्म करेंगे । उन्होंने कहा जैसा कि इस वैश्विक महामारी में देखने को मिला है, उस हिसाब से अमेरिका को आवश्यक उपकरणों, सामान और दवाओं का खुद उत्पादन करना होगा । उन्होंने अमेरिकी कामगारों से हर हथकंडे का इस्तेमाल कर नौकरियों तथा कारखानों को वापस देश में लाने का वादा किया । PLC.

URL : <https://www.internationalnewsandviews.com/अन्य-देशों-पर-निर्भरता-खत/>